

## நீதியின் ஆளுகைக்கு தயாராகுதல்

### MAKING READY FOR THE REIGN OF RIGHTEOUSNESS

“ஜாதிகள் கோபித்தார்கள், அப்பொழுது உம்முடைய கோபம் மூண்டது; மரித்தோர் நியாயத்தீர்ப்படைகிறதற்கும், தீர்க்கதரிசிகளாகிய உம்முடைய ஊழியக்காரருக்கும் பரிசுத்தவான்களுக்கும் உமது நாமத்தின்மேல் பயபக்தியாயிருந்த சிறியோர், பெரியோருக்கும் பலனளிக்கிறதற்கும், பூமியைக் கெடுத்தவர்களைக் கெடுக்கிறதற்கும் காலம் வந்தது என்று சொல்லி, தேவனைத் தொழுதுகொண்டார்கள்” – வெளிப் 11:18.

கர்த்தருடைய பிள்ளைகளில் அநேகர், யூத காலண்டரின்படி செப்டம்பர் 21ம் தேதி 1915 ம் வருடம் துவங்கினவுடன், அப்பொழுது சம்பவிக்கும் என்று அவர்கள் பார்த்திருந்ததைக் காட்டிலும் அதிகமாக எதிர்பார்த்திருந்தனர். மனித சிந்தை சுபாவ மனப்பான்மையை உடையதாகக் காணப்பட்டு, நாம் அனுதாபப்படவேண்டிய ஒன்றுடன் – அவை எப்போதும் வருவதைவிட திடீரென்று நிறைவேறும் என்றும், காரியங்கள் மிக விரைவாக உச்சகட்டத்தை அடையும் என்றும் எதிர்பார்க்கிறது. உதாரணமாக, ஏழாம் எக்காளம் தொனிக்கும் நேரத்தைக் குறித்து வேத வசனங்கள் நமக்குக் கூறுகையில், நம் திறவுகோல் வசனத்தில் பட்டியலிடப்பட்ட சில மாபெரும் நிகழ்வுகள் சம்பவிக்கத் துவங்கும் என்கின்றன. கிறிஸ்தவ ஜனங்களில் அநேகர் இவ்வாக்கியத்தை கவனித்து, இவையனைத்தும் சில மணித்துளிகளில் அல்லது சில மணிநேரங்களில் அல்லது அதிகபட்சம் சில வாரங்களில் நிறைவேறும் என்று எதிர்பார்க்கின்றனர். ஆனால் வேதவசனங்களை நாம் புரிந்துகொள்ளும்போது, அது கிறிஸ்துவின் ஆயிரவருட ஆளுகையை உள்ளடக்கியது என்பதை நாம் உணருகிறோம்.

“ஜாதிகள் கோபித்தார்கள்; அப்பொழுது உம்முடைய கோபம் மூண்டது, மரித்தோர் நியாயத்தீர்ப்படைகிறதற்கும்...” திருச்சபை முதலாவதாக தங்களுக்கான நியாயத்தீர்ப்பை அடையவேண்டும் – அவர்களின் விஷயத்தில் தீர்ப்பு பெறுகிறார்கள். தேவன் உலகிற்கான நியாயத்தீர்ப்புக்கென்று ஆயிரவருட நாளை நியமித்திருக்கிறார் (அப் 17:31; 2பேது3:8). “தீர்க்கதரிசிகளாகிய உம்முடைய ஊழியக்காரருக்கும் (முற்பிதாக்கள்), பரிசுத்தவான்களுக்கும் (பரிசுத்தமுள்ள யாவரும்), உமது நாமத்தின்மேல் பயபக்தியாயிருந்த சிறியோர் பெரியோருக்கும் பலனளிக்கிறதற்கும் ..(வெளி 11 :18). உலக மனுக்குலமாகிய பிந்தைய வகுப்பார் அனைவரும் ஆயிரவருட ஆட்சியின் நிலைமைகளின்கீழ், அப்பொழுது உள்ள வழியில் அவர்களது நடக்கைக்கேற்ப நியாயந்தீர்க்கப்படுவர், அவர்கள்மீது தீர்ப்பு கடந்துபோகும். “பூமியைக் கெடுத்தவர்களை நீர் கெடுப்பீர்”. இதன் நிறைவேறுதலுக்கு ஆயிரவருடங்கள் தேவைப்படும் என்ற அளவுக்கு இவ்வசனம் அதிகமாக உள்ளடக்கியிருக்குமானால், மற்ற வசனங்களுக்கும் அதே வழி உண்மையாயிருக்கும்.

மற்றொரு வசனமாகிய தானியேல் 12:1, புறஜாதியாரின் மேலாதிக்கத்திலிருந்து மேசியாவின் இராஜ்யம் வரையுள்ள மாறுதலின் காலப்பகுதியைப் பற்றி விவரித்து; “..அக்காலமட்டும் உண்டாயிராத ஆபத்துக்காலம் வரும்” என்று அறிவிக்கிறது (தானி 12:1). இவ்வசனப்பகுதியிலுள்ள வாக்கியத்தை நம் கர்த்தர், தம் மாபெரும் தீர்க்கதரிசனத்தில் பேசியிருப்பதோடு, “..இனிமேலும் சம்பவியாததுமான..” என்று கூடுதலாக குறிப்பிட்டிருக்கிறார் (மத் 24:21). யூதர்களுடைய யுகம் முடியும் வேளையில், யூதர்கள் மீது வரும் உபத்திரவத்தைப் பற்றி பேசியபிறகு, நம் குரு கூறியதாவது; “புறஜாதியாரின் காலம் நிறைவேறும்வரைக்கும் எருசலேம் புறஜாதியாரால் மதிக்கப்படும்” என்று கூறுகிறது (லூக் 21:24). புறஜாதியாரின் காலங்கள் முடிவுற்றிருக்குமானால், அதைக்குறித்து முன்னுரைக்கப்பட்டிருக்கும், அவை முன்னுரைக்கப்பட்டிருக்குமானால், அவை முன் தீர்மானிக்கப்பட்டிருக்கவேண்டும், அல்லது இந்த புறஜாதியாரின் காலங்கள் எவ்வளவுகாலம் இருக்கும், எப்பொழுது முடிவுறும் என்று தேவனால் திட்டமிடப்பட்டு, அவரால் முன்பே அறியப்பட்டிருக்கும் என்று நாம் எண்ணுவது நியாயமாயிருந்து, அதை நாம் பிடித்துக்கொள்ளலாம்.

புறஜாதியாரின் காலங்கள் அல்லது வருடங்களைக் குறித்து நாம் என்ன கண்டுபிடிக்கமுடியும் என்று ஆராய்ந்தறிய தேடும் உரிமையை, நம் கர்த்தருடைய வார்த்தைகள் நமக்குப் பரிந்துரைப்பதாக காணப்படுகிறது. நம் வேதாசனங்கள் மற்றும் நம் வரலாறுகள் மூலமாக தம் அடையாளமான ஜனங்களாகிய இஸ்ரேயலரிடமிருந்து தேவன் ராஜ்யத்தை ஒரு குறிப்பிட்ட தேதியில் அகற்றினதை நாம் கண்டறிகிறோம். அச்சமயத்திலிருந்து உலகத்தினை ஆதிக்கம் செய்வதில் புறஜாதியாருக்கு வல்லமையை ஏறக்குறைய ஒரு குத்தகையாக அவர் தந்தார். வேதாசனத்திலிருந்து நாம் பார்க்கமுடிந்தவரையில், தாவீதின் வழியில் வந்த கடைசி இராஜாவாகிய சிதேக்கியாவிடமிருந்து கிமு 606ம் வருடம் ராஜ்யம் எடுக்கப்பட்டதை நாம் காண்கிறோம். அடையாளமான ராஜ்யத்தை தேவன் கிமு 606இல் அகற்றியிருப்பாரானால், அந்நேரத்தில் புறஜாதி தேசங்களுக்கு வல்லமையை குத்தகையாக கொடுப்பதற்கு அவர் தீர்மானித்திருப்பார், மேலும் வேதாசனமும் வரலாறும் இந்த பாடத்தைக் குறித்து என்ன கூறியிருக்கும் என்று நாம் காண்பது நமக்கு நியாயமானதாக இருக்கும்.

## புறஜாதியாரது மேலாதிக்கத்தின் சிலை

சிதேக்கியா ராஜாவிடமிருந்து ராஜ்யத்தைப் பறித்து, புறஜாதியாருக்கு ஆளுகை செய்யும் அதிகாரத்தை தேவன் தந்தார், இந்த உலக ஆளுநர்களில் முதலாவதாக நேபுகாத்நேச்சார் பேரரசராக இருந்தார். தேவன் நேபுகாத்நேச்சாருக்கு ஒரு கனவை தந்தார் என்று நாம் வேத வசனங்களிலிருந்து கற்கிறோம். அந்த கனவை அடுத்தநாள் காலையில் ராஜா மறந்தநிலையில், தானியேல் தீர்க்கதரிசியால் பின்பு அது ராஜாவுக்கு விளக்கப்பட்டது. நேபுகாத்நேச்சாரது கனவில், ஒரு பெரிய சிலையைக் கண்டார், அதன் தலை பொன்னாகவும், அதன் மார்பும் புயங்களும் வெள்ளியாகவும், அதன் வயிறும் தொடைப்பகுதியும் வெண்கலமாகவும், அதன் கால்கள் இரும்பாகவும், பாதங்கள் இரும்பும் களிமண்ணும் கலந்த கலவையாகவும் இருந்தன.

நேபுகாத்நேச்சார் முன்பாக நின்ற இந்த சிலை, எல்லா புறஜாதியாரின் இராஜ்யங்களைக் குறிப்பிடுவதாக தானியேல் தீர்க்கதரிசி விளக்கினார். மேலும் அந்தசிலையில், நேபுகாத்நேச்சாரின் இராஜ்யமாகிய பாபிலோன், பொன்னாலான தலையைக் குறிப்பிடுவதாகவும், அடுத்ததாக மேதோ-பெர்ஷிய இராஜ்யம் வருவதாகவும், அது வெள்ளியிலான மார்பு மற்றும் புயங்களை குறிப்பிடுவதாகவும், அதனையடுத்து இராஜ்யபாரத்துக்கு வரும் கிரேக்கம், வெண்கலத்தாலான வயிறு மற்றும் தொடைகளைக் குறிப்பிடுவதாயும், அதனையடுத்து வருகிற ரோம இராஜ்யம் இரும்பாலான கால்களைக் குறிப்பிடுவதாகவும், அதற்கடுத்ததாக வருகிற பரிசுத்த ரோமப் பேரரசு என்று அழைக்கப்படுவது, இரும்பும் களிமண்ணும் கலந்த பாதங்களை குறிப்பிடுவதாகவும் இருந்தது. இறுதியாக, தற்கால ஐரோப்பிய அரசாங்கம், 10 விரல்களால் குறிப்பிடப்பட்டு, அதுவும் இரும்பும் களிமண்ணுமான கலவையால் ஆனதாக விளக்கப்பட்டது.

பேரரசனாகிய நேபுகாத்நேச்சாருக்கு காண்பிக்கப்பட்டு, தானியேல் தீர்க்கதரிசியால் விளக்கப்பட்ட இந்த தரிசனத்தின்படி, அந்த சித்திர சிலையை பூமியெங்கும் ஆளுகை செய்யவிருந்த அனைத்து புறஜாதி அரசாங்கங்களை குறிப்பிடுவதற்கு தேவன் வடிவமைத்தார்.

இந்த விஷயம் நமக்கு தெளிவாக்கப்பட்டபிறகு, இந்த

உலகளாவிய பேரரசுகள் உலகை கட்டுப்படுத்தவிருக்கும் காலப்பகுதிகளே புறஜாதியாரின் காலங்கள் என நாம் கூறுகிறோம். இந்த புறஜாதியாரின் காலங்களைக் குறித்து தேவன் நம் கர்த்தராகிய இயேசுகிறிஸ்து மூலம் குறிப்பிட்டிருக்கிறார்(லூக் 21 :24). தற்போது, அவை எவ்வளவு காலங்கள், எவ்வளவு வருடங்கள் என்று பழைய ஏற்பாட்டில் நாம் கண்டறியலாம். வேதாகம பயன்பாட்டின்படி, ஒரு காலம் என்பது ஒரு வருடத்தைக் குறிக்கும்.

இன்னும் கூடுதலாக இப்பாடத்தைக் கற்கும்போது, இஸ்ரவேலர்கள் ஏழுத்தனையான காலங்கள் தேவதயவற்ற நிலையை அடையவேண்டும் என்று அவர்களிடத்தில் தேவன் கூறினதை நாம் காண்கிறோம்(லேவி 26:14-28). இவை சொல்லர்த்தமான வருடங்களாக இருக்கமுடியாது, ஏனென்றால் இஸ்ரவேலர் ஏழு வருடங்கள் அல்லது அதற்கு அதிகமான கால அளவுள்ள பல உபத்திரவங்களை கடந்துவந்தனர். இந்த காலங்கள் என்பது எவ்வகையிலான வருடங்களாக இருக்கும்? என்ற கேள்வி இங்கு எழுகிறது. இவைகள் சொல்லர்த்தமான வருடங்களாக இல்லையெனில், அவை உருவகமானதாக இருக்கும் என நாம் முடிவுக்கு வருகிறோம். யூதருடைய கணக்கீட்டின்படி, ஒரு சொல்லர்த்தமான வருடம் என்பது 360 நாட்களைக் கொண்டது என்றால், தீர்க்கதரிசனத்தின்படி ஒரு நாள் என்பது ஒரு வருடக் காலத்தைக் குறிக்கும்(எசே4:6). ஒவ்வொரு உருவகமான காலம் என்பது 360 வருடங்களாக இருக்கும். ஆகவே ஏழுத்தனையான காலங்கள் என்பது 7 X 360 வருடங்கள், அதாவது 2520 வருடங்கள்.

இவ்வாறாக இதுவே இஸ்ரவேலர் கவிழ்க்கப்படும் காலப்பகுதியாக இருப்பதை நாம் காண்கிறோம்(எசே21:25-27). இந்த காலப்பகுதியில் இஸ்ரவேலரது இராஜ்யமும் அவர்களது அரசாங்கமும் புறஜாதியாருக்கு கீழ்ப்பட்டிருக்கும். இதற்கிடையில் தேவன் தம்முடைய சொந்த அடையாளமான இராஜ்யத்தை ஒதுக்கிவைத்துவிட்டு, ஒரு குறிப்பிட்ட காலத்திற்கு என் இராஜ்யத்தை ஸ்தாபிக்க நான் தயாராகவில்லை, இதற்கிடையிட்ட காலத்தில் உலகிற்கு உங்களால் என்னசெய்ய முடியும் என்று நிரூபிப்பதற்கான வாய்ப்பு உங்களுக்கு வழங்கப்படுகிறது. உங்களால் கூடுமான அளவு சிறந்த இராஜ்யத்தை நிறுவுங்கள், நியாயமாகவும் ஞானமாகவும் உலகை ஆளுவதற்கு சிறப்பானதைச் செய்யுங்கள்” என்று தேவன் புறஜாதிகளிடம் கூறினார்.

## பூமியின் உலகளாவிய பெரிய பேரரசுகள்

உலகை சிறந்தமுறையில் ஆட்சிசெய்வோம் என்ற முழு நம்பிக்கையுடன், பாபிலோனியர்கள் அவ்வாறு செய்ய முயன்றனர், ஆனால் விரைவில் ஒரு சோகமான உச்சக்கட்டத்தை அடைந்தனர். அதைத்தொடர்ந்து மக்களின் உரிமைகள் புறக்கணிக்கப்பட்ட ஒரு பொதுவான திட்டம் வந்தது, செல்வந்தர்கள் எல்லாவற்றையும் அடைந்தனர், ஏழைகள் நடைமுறையில் எதுவும் பெறவில்லை. அடுத்த ஆட்சி அதிகாரத்துக்கு வந்த மேதியர்கள் மற்றும் பெர்ஷியர்களுடைய துவக்கம் மிக நன்றாகவே இருந்தது, நீதியான வடிவமைப்புகளுடனும், சரியானதைச் செய்ய முயற்சிப்பதிலும்..

மேதோ-பெர்ஷியப் பேரரசராகிய கோரேசை நாம் நினைவுகூர்கையில், அவர் யூதர்களை விடுவித்து எருசலேமுக்கு திரும்பிச்செல்ல அனுமதி அளித்தார். மேலும் தேவனுக்குரியவைகளாயிருந்த ஆலயத்தின் விலையுயர்ந்த பரிசுத்தமான பாத்திரங்களை அவர் வைத்துக்கொள்ளாமல், இஸ்ரேயலரிடம் திரும்ப கொடுத்தனுப்பினார். கோரேஸ் நீதியும் நியாயமுமான ஒரு அரசாங்கத்தைப் பராமரிக்க முயன்றார். ஆனால் விரைவில் மேதோ-பெர்ஷிய பேரரசு ஜனங்களுக்கு திருப்தியைக் கொண்டு வரவோ, அல்லது உலகிற்கு ஒரு பெரிய ஆசீர்வாதமாக நிரூபிக்கவோ தவறிவிட்டது.

அடுத்து, கிரேக்கர்களுடைய முறை வந்தது. மகா அலெக்ஸாண்டர் தன் இருபத்தியேராவது வயதுக்கு முன்பே, உலகை ஜெயித்திருந்தார். கிரேக்கம் குறிப்பிட்ட காலத்துக்கு உலகை ஆண்டது. கிரேக்க நாகரீகமும், கிரேக்க தத்துவத்தின் பல்வேறு அமைப்புக்களும் உலகமுழுவதும் சென்றடைந்தன. எல்லா வகைப்பட்ட பாடங்களின் மீதான கிரேக்கக் கோட்பாடுகள் பூமியின் பெரிய நாடுகள் அனைத்திலும் ஓரளவு ஊடுருவின. நாம் வாழ்கிற இந்நாட்களிலும் கிரேக்கத்திலிருந்து சென்ற ஆதிக்கம் உலகெங்கிலுமுள்ள ஒவ்வொரு வடிவிலான மதத்திலும் உணரப்பட்டு வருகிறது. கிறிஸ்தவ மண்டலங்களின் மதம் என்பது, கிரேக்கப் புராணம் மற்றும் மோசேயின் பிரமாணம், யூத தீர்க்கதரிசிகளின் போதனைகளோடு சேர்ந்த கிறிஸ்தவத்தின் கலவையாக உள்ளது. ஆனால் கிரேக்கம் அதன் நாளை முடித்து, அதிகாரத்தின் செங்கோலுக்கு விடைபெற வேண்டியிருந்தது.

அடுத்து வந்த ரோம சாம்ராஜ்யத்தின் அரசாங்கம் பல்வேறு வடிவங்களைக் கொண்டிருந்தது. அதன் ஒவ்வொரு வடிவமும் உலக ஞானமாயும் நீதியாயும் இருந்து ஆள்வதற்கு முயற்சித்தது. இவை எல்லாவற்றின் முடிவு எவ்வாறிருந்த- தெனில், பெரிய அளவிலோ அல்லது சிறியளவிலோ அதிகாரத்தை மையப்படுத்தி, ஒரு சிலர் கைகளில் மட்டும் செல்லும் குவிந்தன. திரளான ஜனங்கள் ஆசீர்வதிக்கப்-படவமில்லை, திருப்தியடையவமில்லை. பின்பு ரோம அமைப்பு விழுகைக்குள் செல்லத் துவங்கியது.

படிப்படியாக, கிறிஸ்தவமும் ரோமானிய சமுதாய வல்லமையும் கலந்த கலவை ஆளுகைக்கு வந்தது. சிலையிலுள்ள பாதம், இரும்பு மற்றும் சகதியுள்ள களிமண் கலவையாக இது குறிப்பிடுகிறது. சிலையின் பாதத்தை களிமண் மூடியிருந்ததுபோல, கிறிஸ்தவத்தின் பளபளப்பு சமூக அதிகாரத்தை மூடியிருந்தது. பளபளப்பானது தேசங்களை நிஜமாகவே கிறிஸ்தவர்களாக மாற்றவில்லை, மாறாக, இந்த இராஜ்யங்களும், அரசாங்கங்களும் கிறிஸ்தவர்களைப்போல் தங்களைத்தாங்களே நோக்கும்படி மட்டும் செய்தது. இதனாலேயே அவர்கள்; கிறிஸ்தவ ஜெர்மனி, கிறிஸ்தவ பிரிட்டன், கிறிஸ்தவ பிரான்ஸ், கிறிஸ்தவ ரஷ்யா, கிறிஸ்தவ இத்தாலி, கிறிஸ்தவ ஆஸ்திரியா - ஹங்கேரி என்று தங்களை அழைத்துக்கொண்டனர்.

### கிறிஸ்துவின் இராஜ்யத்தின் போலி

சேற்று களிமண், பார்வைக்கு கல்லைப்போலவே தோற்றமளிக்கும். தேவன் தம் இராஜ்யத்தை அடையாளமாகக் கூறுவதற்கு ஒரு கல்லைப் பயன்படுத்தினார், அதே அடையாள சித்திரத்தில் பெயர்கிறிஸ்தவர்களைக் குறிப்பிடுவதற்கு, சேறு நிறைந்த களிமண்ணும் இரும்பும் கலந்த கலவையை அவர் உபயோகிக்கிறார். கிறிஸ்துவின் இராஜ்யம் இன்னும் ஸ்தாபிக்கப்படவில்லை. எனினும், தேவன் இந்த இராஜ்யங்களை ஆளுகிறார் என்று அவர்கள் அறிவித்து, அவர்களுடைய எல்லா நாணயங்களிலும் கிறிஸ்தவ தேசங்கள் என்று தங்களை அழைத்து, கிறிஸ்துவின் இராஜ்யம்போல் வெளிப்புறத்தில் ஒத்திருக்கும் இந்த தற்கால அமைப்புக்களின் இடபாடுகளின்மீதே கிறிஸ்துவின் இராஜ்யம் கட்டப்பட்டிருக்கும். ஒட்டுமொத்தமாக அவர்கள் கிறிஸ்துவின் இராஜ்யத்தை அர்த்தப்படுத்துகிற கிறிஸ்தவ மண்டலமாக தங்களை அழைத்துக்கொண்டனர். அவர்கள் இருண்ட யுகங்களில் உண்மை சபையல்ல, மாறாக பெயரளவிலான சபையின் போதனைகள் மூலமாக இதைச்செய்ய வழிநடத்தப்பட்டனர். இவர்களே கிறிஸ்துவின் சபை என்று ஜனங்களை வஞ்சித்து, நிஜ திருச்சபையை துன்புறுத்தினர்.

உண்மை திருச்சபை அல்லாத அனைத்தையும் நாங்கள் பிரிவினைவாத சபைகளாக சேர்க்கிறோம். பல போலியான சபைகள் உள்ளன; அவை அனைத்தும் சரியானதாக இருக்கமுடியாது. எது சரியான ஒன்று? என்பதே கேள்வியாயுள்ளது. மற்றவர்களை சரியானது என்று ஒருவரும் ஏற்றுக்கொள்ள மாட்டார்கள், எல்லோரும் தங்களுடையதே சரி என்றே உரிமைகோருகிறார்கள். கிறிஸ்துவின் சபையைப் பற்றி வேதாகமம் கூறும் விளக்கத்திலிருந்து நாம் முடிவுசெய்தபடி, அவற்றில் ஒன்றுகூட சரியானதல்ல. கிரேக்கம், ஆங்கிலேயம், ஜெர்மன் மற்றும் கவீடன் சபைகளிலிருந்தும், பேப்டிஸ்ட், மெத்தடிஸ்ட், லூதரன், பிரிஸ்பிடேரியன் சபைகளிலிருந்தும் மற்றும், எந்த சபைகளிலும் கலந்துகொள்ளாத ஜனங்களாக இருந்தாலும், தேவனிடத்தில் யார் பிரதிஷ்டை செய்திருக்கிறார்களோ அவர்களை மட்டுமே அவர் அங்கீகரிக்கிறார். தேவனுடைய பரிசுத்தவான்கள் அனைவரும் அவரது திருச்சபையின் அங்கங்களாக இருக்கின்றனர், மற்ற எல்லாரும் வெறும் போலி கிறிஸ்தவர்களே. அவருடைய சபைகள் என்று தங்களை அழைக்கும் இந்த மாபெரும் அமைப்புக்கள், தேவனுடைய அதிகாரம் பெறாதவை, வேத வசனங்களின் அங்கீகாரம் இல்லாதவைகள். அவைகள் மனித அமைப்புக்களே, அவற்றில் பரிசுத்தவான்கள் மட்டுமே தேவனால் அவருடைய ஜனங்களாக அங்கீகரிக்கப்படுகிறார்கள்.

இந்த போலியான சபைகளை பாபிலோன் என்று வேதாகமம் குறிப்பிடுகிறது, குழப்பம் என்று இந்த வார்த்தைக்கு அர்த்தம். அவைகள் எல்லா வகுப்பாரையும் உள்ளடக்கினதாக இருப்பதோடு, எல்லா வகையான போதனைகளையும் கொண்ட குழப்பமான கலவையாயிருக்கிறது, எனவே தேவனும் அவருடைய வார்த்தையும் ஆதரிக்கும் எதற்கும் முற்றிலும் முரணாயிருக்கிறது. இந்த குழப்பம் நிறைந்த ஜனக் கூட்டத்திலிருந்து தேவன் தம் ஜனங்களை அழைத்து கூறுகிறார்; “என் ஜனங்களே, நீங்கள் அவருடைய பாவங்களுக்கு உடன்படாமலும், அவருக்கு நேரிடும் வாதைகளில் அகப்படாமலும் இருக்கும்படிக்கு அவளைவிட்டு வெளியே வாருங்கள்”(வெளி18:4) என்று கூறுகிறார். மேலும் கிறிஸ்தவ மண்டலம் என்று அழைக்கப்படும் இந்த மாபெரும் அமைப்புக்கு ஒரு பெரும் பேரழிவு திடீரென்று வந்து, இந்த அமைப்பை முற்றிலும் அழிக்கும் என்று தம் ஜனங்களாகிய அவர்களுக்கு கூறுகிறார்.

### புறஜாதியாரின் காலங்கள் முடிவுறுதல்

தேவனுடைய வசனத்தைக் கற்றிருந்து, ஏழு அடையாள வருடங்களாயிருக்கிற 2520 வருடங்களை நாம் கணக்கிட்டிருக்கிறோம். கிமு 606 இலிருந்து துவங்கப்பட்ட அக்காலங்கள் அக்டோபர் 1914ஐ எட்டுவதை நம்மால் முடிந்தவரை கணக்கிட்டு கண்டுபிடித்துள்ளோம். இந்த வருடம் தான் புறஜாதியாரின் காலம் முடியும் வருடம் என்று நேர்மறையாக(positively) நாம் கூறவில்லை. ஒவ்வொருவரும் வரலாற்றின் உண்மைகளை நோக்கிப்பார்த்து, தன்னை உறுதிப்படுத்திக்கொள்ளும்படி இதை விட்டுவிடுகிறோம். அந்தக் காலம் இத்தேதி தானா? அல்லது வேறு தேதியாயிருக்குமா? என்று நாம் கேட்டபோது, நாம் அறிந்தவரைக்கும் இந்த வருடம் 1914 அக்டோபர் மாதம் புறஜாதியாருக்கு அதிகாரம் குத்தகையாக கொடுக்கப்பட்டது முடிவடைய இருக்கிறது என்று நம்மில் அநேகர் முடிவாகக் கூறினர். ஏனென்றால் அக்டோபர் மாதம் வரும்போது, யூத வருடத்தின் இறுதிக்கு நாம் வந்துவிடுகிறோம். நிஜமாகவே, யூத கணக்கீட்டின்படி செப்டம்பர் 20ம் தேதியில் 1914ம் வருடம் முடிவுறுகிறது.

புறஜாதியாரின் காலங்கள் முடிவடைந்ததா? இல்லையா? என்ற கேள்வி இப்போது எழுகிறது. “முடிவுறவில்லை” என்று சிலர் கூறலாம், மற்றவர்களோ; புறஜாதியாரின் காலங்கள் முடிவடைந்திருக்குமானால், புறஜாதியார் எல்லா அதிகாரத்திலிருந்தும் கட்டுப்பாட்டிலிருந்தும் முற்றிலும் அகற்றப்பட்டிருக்கும் என்று எதிர்பார்க்கலாம், அதனால் கிறிஸ்துவின் இராஜ்யமும் ஸ்தாபிக்கப்பட்டிருக்கும், புறஜாதியாரின் காலங்கள் முடிந்திருக்கும்போது நாம் எதிர்பார்க்கும்படி அநேக பெரிதான காரியங்கள் நடைபெறுமல்லவா?” என்று கூறுவர்.

ஒரு சிலருக்கு ஒரு கருத்து, மற்றவர்களுக்கு வேறு கருத்து இருப்பதை நாம் காண்கிறோம். இரவு 12 மணிக்குப் பிறகு 60 நிமிடம் அல்லது 60 நொடிகளில் தீமை அழிக்கப்படுகின்ற மாபெரும் உன்னத மாறுதலை எப்பறமும் காணலாம் என்று சிலர் எண்ணுகின்றனர், ஆனால் புறஜாதியாரின் ராஜ்யங்கள் ஒரு மணிநேரத்திற்குள் அல்லது ஒரு நாளுக்குள் திடீரென முடிவுக்குக் கொண்டுவரப்படும் என்று எதிர்பார்ப்பது, நியாயமான எதிர்பார்ப்பாக இருக்குமா? தேவன் அவ்வாறு சொல்லியிருந்தாரானால், அது வேறு, தேவன் தம் சித்தத்தை எல்லா இடங்களிலும் செய்ய எல்லா வல்லமையையும் பெற்றிருக்கிறார் என்று நாம் அறிவோம். ஆனால் செப்டம்பர் 20ம் தேதி இரவு உறங்கச்செல்கிறோம், செப்டம்பர் 21ம் தேதி காலையில், உலகில் எல்லா இராஜ்யங்களும் அழிக்கப்பட்டு, கிறிஸ்துவின் ராஜ்யம் ஸ்தாபிக்கப்படும், பரிசுத்தவான்கள் மகிமையிலிருப்பர் என்று, அப்படிப்பட்டதொரு திடீர் மாறுதலை வசனத்தின் எந்த உணர்வுப்படியும் எதிர்பார்க்கலாமா? அப்படிப்பட்ட நிகழ்வு மின்னலுக்கொப்பான மாற்றமாக இருக்கும்! அவ்வாறு யாரும் யோசித்து நியாயப்படுத்துவார்கள் என்று நாம் எண்ணவில்லை. அப்படிப்பட்ட எதிர்பார்ப்பை யாராகிலும் கொண்டிருந்தால் அது உத்திரவாதமில்லாதது.

### தேவனுடைய இரண்டு சாட்சியங்கள்

வெவ்வேறு காலகட்டங்கள் முடிவுற்றபிறகு, உடனடியாக என்ன சம்பவித்தது என்று தற்போது திரும்பிப் பாருங்கள். உதாரணமாக, வேதாகமத்தில் மிகப்பெரும் காலப்பகுதிகள் குறிப்பிடப்பட்டுள்ளன, அதாவது 1260 அடையாளமான நாட்கள், 1290 மற்றும் 1335 மற்றும் 2300 நாட்கள் ஆகியவை(தானியேல் 12:7,11,12; 8:13,14). இக்காலப்பகுதிகளை விவரமாக வேதாகம விளக்கவுரைகளின் தொகுதிகளில் கொடுத்திருக்கிறோம்.

1260 வருடங்கள் 1799இல் முடிவடைந்தது. அதன் தொடக்கத்திலிருந்து உச்சக்கட்டம்வரை, துன்புறுத்தும் வல்லமை ஆதிக்கம் செலுத்தியது. 1260 வருடங்கள் முடிவுற்றபோது, அந்த துன்பம் ஒருநாளில் அல்லது ஒரு வருடத்தில் நிறுத்த ஏதாகிலும் செய்யப்பட்டதா? இல்லை! தேவனுடைய இரண்டு சாட்சிகளும் பரலோகத்துக்கு உயர்த்தப்பட்டதே அதன் முடிவுகளில் ஒன்றாக இருந்தது. தேவனுடைய இந்த இரண்டு சாட்சியங்களாகிய பழைய ஏற்பாடும் புதிய ஏற்பாடும் பரலோகத்துக்கு உயர்த்தப்பட்டது, அதாவது இதற்கு முன்பு அனுபவித்திராத பெரும் செல்வாக்கு மற்றும் கண்ணிமான நிலைக்கு ஜனங்களுடைய பார்வையில் உயர்த்தப்பட்டன.

## பரலோகத்துக்கு உயர்த்தப்பட்டன

போப்புமார்கள் மற்றும் ஆயர்களது குரலே திருச்சபையின் குரலாகவும், வேதாகமம் திருச்சபையின் குரலுடன் இணைந்து செல்வதாகவும், திருச்சபையின் குரலை உறுதிப்படுத்த மட்டுமே வேதாகமம் உள்ளதாகவும், அக்காலத்துக்கு முன்னர்(1799ம் வருடத்திற்கு முன்னர்) சபை நம்பியது. ஆனால் 1260 தீர்க்கதரிசன நாட்கள் முடிவடைந்தபிறகு, வேதாகமம் ஒரு புதிய நிலைப்பாட்டை எடுக்கத் தொடங்கியது.

கிபி 1803 மற்றும் 1813ம் வருடங்களுக்கிடையில் நம் மாபெரும் வேதாகம சங்கங்களில் பெரும்பாலானவை நிறுவப்பட்டன. அதன்பிறகே, எல்லா மொழிகளிலும், மலிவான வடிவத்திலும் வேதாகமம் அச்சிடப்படத் தொடங்கியது, வேதாகமம் எல்லா தேசங்களுக்கும் சென்றுசேரத் தொடங்கியது. வேதாகமம் ஜனங்கள் முன்பாக உயர்த்தப்பட்டது, பரலோகத்துக்கு உயர்த்தப்பட்டது என்பது “வானத்துக்கு உயர்த்தப்பட்ட கப்பர்நகூமே!” என்று நம் கர்த்தர் சொன்னதையே அர்த்தப்படுத்தினது. இருண்ட யுகங்களின்போது வேதாகமம் வகித்த இழிவான நிலைக்கு மாறாக, அது பெரிதும் உயர்த்தப்பட்டது. ஆனால் இந்த உயர்நிலைக்கு அதைக் கொண்டுவருவதற்கு பல வருடங்கள் செலவிடப்பட்டன.

## முடிவுக்காலம்

நிச்சயமாக, தப்பறையானது எல்லா தேசங்களிலும் சத்தியத்தை அதிகமாகவோ அல்லது குறைவாகவோ எதிர்த்துப் போராடியிருந்தாலும், சத்தியம் படிப்படியாக முன்னோக்கி சென்றுகொண்டிருக்கிறது. பல்வேறு நிகழ்வுகள் நிகழ்விருந்த முடிவுக்காலத்தின் துவக்கம் 1799ம் வருடத்தை குறியிட்டது. தீர்க்கதரிசனத்தின்படி, “அறிவும் பெருகிப்போம்”; “ஞானவான்களோ உணர்ந்துகொள்வார்கள்” ; “யாதொரு ஜாதியாரும் தோன்றினதுமுதல் அக்காலமட்டும் உண்டாயிராத ஆபத்துக்காலம் வரும்” (தானி 12:1-10). 1799ம் ஆண்டைத் தொடர்ந்து நடைபெறவிருந்த இந்த பல்வேறு முன்கணிப்புகள், கடந்த நூற்றாண்டு முழுவதும் நிறைவேறும் செயல்பாட்டில் இருந்தன. முடிவுக்காலம் துவங்கினபிறகு, சிறிதுகாலத்திற்கு, இங்கும் அங்குமாக ஓடி ஆராய்வது எந்த குறிப்பிட்ட வளர்ச்சியையும் எட்டவில்லை. நீராவிசக்தியைப் பயன்படுத்துவதில் முன்னேற்றம் படிப்படியாக இருந்தது. முதலில் நீராவிப்படகு வந்தது, பின்பு, முதல் இரயில் வந்தது. இந்த அவசியமான கண்டுபிடிப்புகள், முன்னறிவிக்கப்பட்ட, “இங்குமங்கும் ஓடி ஆராய்வதற்கு முன்னதாகவே இருக்க வேண்டும்.

கடந்த சில வருடங்களுக்குள் மட்டுமே நாம் உயர்ந்தபட்ச வேகத்தை இரயில்களிலும், நீராவிக்கப்பல்களிலும் எட்டியிருக்கிறோம். மிக சில இரயில்களே, தற்போது ஒருமணிநேரத்திற்கு 24 மைல்களைக் காட்டிலும் வேகமாக செல்கின்றன. அதேபோல், மிக வேகமான நீராவி படகுகளின் வகைகளான மெளரிட்டானியா மற்றும் லூரிட்டானியா ஆகிய பெரிய நீராவிக்கப்பல்களிலும் அப்படித்தான் உள்ளன. உண்மையில் பிரிட்டிஷ் அரசாங்கம் போர்க்காலத்தில் மிக வேகமாகச்செல்லும் சில கப்பல்களை கொண்டிருக்க விரும்பவில்லை என்றால், இந்தக் கப்பல்கள் கட்டப்பட்டிருக்காது.

நமது நாளை சிறப்பிக்கும் இந்த அற்புதமான கண்டுபிடிப்புகள், 1799முதல் படிப்படியாக வந்துள்ளன. அந்த காலகட்டத்தின் முதல்பகுதிக்குப் பிறகு, உச்சத்தை எட்டுகிற அறிவுப்பெருக்கம் வந்தது. நாகரீக நாடுகளில் கட்டாயக்கல்வி ஜனங்களுக்கு தன்னால் முடிந்த அனைத்தையும் செய்யும் இடத்தில் நாம் இப்போது இருக்கிறோம். சில தேசங்கள் கல்வியைத் தடுக்க முயற்சிக்கின்றன. ஜனங்களிடையே புரட்சிகர உணர்வு ஏற்படுவதற்கு கல்வியே அடிப்படையாய் உள்ளது என்றும், ஜனங்களிடம் அது குறைவாக இருந்தால் பிரச்சனைகள் குறையும் என்றும் ஒரு பிரபல ரஷ்ய அரசியல்வாதி சமீபத்தில் கூறினார். சில கட்டுப்பாடுகள் இல்லாதிருக்குமானால், கல்வி அபாயகரமான ஒன்று என்ற பாடத்தை மற்ற எல்லா நாடுகளும் ஏற்றவேளையில் கற்றுக்கொள்வர். புத்துயிரடையாத இருதயத்துக்கு, அது புத்துயிரடையாத கையிலுள்ள வல்லமையைக் குறிக்கிறது. இது எப்பொழுதும் பாதுகாப்பானது அல்ல.

## காலக்கணக்கை புரிந்துகொள்வதற்கான ஏற்றவேளை

“ஞானவான்களோ உணர்ந்துகொள்வார்கள்” என்ற தானியேல் தீர்க்கதரிசியின் அறிக்கை, அதே அதிகாரத்தில் குறிப்பிடப்பட்ட 1290 நாட்களின் முடிவை தொடர்புபடுத்துவதாக காணப்படுகிறது. இக்காலப்பகுதி 1829ல் முடிவுக்கு வந்தது. 1829க்குப் பிறகு சிறிது நேரத்திலேயே கிறிஸ்துவின் இரண்டாம் வருகை நெருங்கிவிட்டதற்கான செய்தி, வில்லியம் மில்லரால் விசேஷமாக பிரகடனப்படுத்த துவங்கினது. தேவ வசனம் உயர்த்தப்பட்டதன் விளைவாக குறிப்பிட்ட சில போதனைகள் மிகவும் முக்கியமான வழியில் கொண்டுவரப்பட்டன.

தானியேல் தீர்க்கதரிசியால் குறிப்பிடப்பட்ட மற்றொரு தீர்க்கதரிசன காலப்பகுதி 2300 வருடங்கள் ஆகும். இக்காலப்பகுதி குறிப்பிட்ட காரியங்களை குறியிட்டு, இந்நாட்கள் முடிவடையும்போது ஆலயம் சுத்திகரிக்கப்படுதல் நடைபெறவேண்டும். இருண்ட யுகங்களின் அசுத்தங்களிலிருந்து, ஆலய வகுப்பாராகிய உண்மை திருச்சபையைத் தூய்மைப்படுத்தும் இந்தவேலை, 1846ல், அதாவது 2300 நாட்களின் நிறைவேறுதலின் காலத்தில் உச்சநிலையை

அடைந்தது என்று நாம் நம்புகிறோம். ஆனால் சுத்திகரிக்கும் வேலை ஒரு நொடியிலோ அல்லது ஒரு நாளிலோ அல்லது ஒரு வருடத்தில் கூட நிறைவேற்றப்படவில்லை. சுத்திகரித்தல் வரையறைக்குட்பட்டிருந்தது.

அடுத்து 1335 நாட்களுக்கு நாம் இப்போது வருகிறோம்; இது 1875ல் உச்சகட்டத்தை அடைந்தது. இந்நாட்களைக் குறித்து தீர்க்கதரிசி கூறியிருந்தார்; “ஆயிரத்து முந்நூற்று முப்பத்தைந்து நாள்(வருடங்கள்) மட்டும் காத்திருந்து சேருகிறவன் பாக்கியவான்”(தானி 12:12). அந்நேரத்தில் தேவ ஜனங்களுக்கு மாபெரும் ஆசீர்வாதங்கள் வந்தன. நம் கர்த்தருடைய பிரசன்னத்தின் காலம் வந்திருந்தது.

### நம் கர்த்தருடைய பரொஷியாவுக்கான அடையாளங்கள்

1874ம் வருடத்திலிருந்து மனுஷகுமாரனுடைய பரொஷியாவில் நாம் வாழ்ந்து வருகிறோம். நம் கர்த்தர் தம் ஜனங்களிடம் வரும் நேரத்தில், “கதவைத் தட்டும்” அவருடைய சத்தத்தை, “தீர்க்கதரிசனங்களினதட்டுதலை” நாம் எதிர்பார்க்க வேண்டும். யாரெல்லாம் தங்கள் இருதயத்தை திறந்து, அர்ப்பணித்த சிந்தையின் மனப்பான்மையில் காரியங்களை ஏற்றுக்கொள்கிறார்களோ, அவர்களுக்கு கர்த்தர் ஒரு ஊழியக்காரரைப்போல் இடைகட்டிக்கொண்டு, அவர்களருகில் வந்து அவர்களுக்கு ஊழியஞ்செய்வார்- வெளி3:20.

கடந்த 40 வருடங்களாக வேதமாணவர் கூட்டத்தாராக நாம் பெற்றிருக்கிற எல்லா விசேஷ ஆசீர்வாதங்களும் கர்த்தருடைய பிரசன்னத்தின் விளைவாகவே இருக்கிறது. அவர் நம் ஊழியக்காரராயிருந்து, தம் பண்டகசாலையிலுள்ள பழையதும் புதியதுமானவைகளை கொடுத்துவருகிறார். இந்த பழைய விஷயங்கள் ஒரு புதிய வழியில் வெளிவந்து கொண்டிருக்கின்றன. மீட்பின் போதனை, ஈடுபலி, கிறிஸ்துவின் சரீரம் என்ற வார்த்தைகளின் பொருள், கிறிஸ்துவின் மரணம் எப்படி நம் பாவங்களுக்கான சரிக்கட்டுதலாயுள்ளது என்பதற்கான விளக்கம், திருச்சபைக்கு அவருடைய புண்ணியத்தை வழங்குதல், உலகிற்கு தம் புண்ணியத்தை அளித்தல், சபை பரிசுத்தமாகுதல் என்பது எதை அர்த்தப்படுத்துகிறது, பரிசுத்த ஆவியால் ஜெனிப்பிக்கப்படுதல், ஜெனிப்பிக்கப்பட்டவர்கள் கிறிஸ்துவுக்குள் புது சிருஷ்டிகளாகுதல், ஒரு புதுசிருஷ்டி என்ற பதம் எதைக் குறிக்கிறது? புதுசிருஷ்டி பழைய சிருஷ்டியிலிருந்து எப்படி வேறுபடுகிறது, இந்த புது சிருஷ்டிக்கு முதலாம் உயிர்த்தெழுதல் மகிமை நிறைந்த சிலாக்கியங்களையும், தெய்வீக ஆசீர்வாதமாகிய மகிமை, கனம், சாவாமையை எப்படி கொண்டுவருகிறது? போன்ற சத்திய போதனைகள் மனிதத்திறமையினால் அல்ல, மாறாக கர்த்தருடைய ஏற்றவேளை வந்திருக்கிறதினால் தெளிவாக்கப்படுகின்றன.

நம் கர்த்தர் கண்ணுக்கு புலப்படாமல் பிரசன்னமாயிருந்து, தெய்வீகத் திட்டத்தின் ஒவ்வொரு அம்சத்தையும் வெளிச்சத்துக்கு கொண்டுவருகிறார், நீதிமானாகுதல், பரிசுத்தமாகுதல், மீட்பு போன்ற பழைய காரியங்களைக் குறித்து மட்டுமல்ல, நம் கர்த்தர் எப்படி மாம்சமாகி நம்மிடையே வாசம்பண்ணினார், பூமிக்குரிய தாயினிடத்தில் பிறந்தாலும் அவர் எப்படி பரிசுத்தரும், மாசில்லாதவரும், குற்றமற்றவருமாய் இருந்தார், என்ற தேவனுடைய செயல்தொடர்பின் தத்துவத்தைக் குறித்தும் வெளிச்சத்தை நமக்கு கொடுத்தார். முன்பு இவையனைத்தும் நமக்கு குழப்பத்தை அளித்தது, தற்போதோ வெளிச்சத்துக்கு கொண்டுவரப்பட்டிருக்கிறது. இவையனைத்துமே, கர்த்தர் தம் ஜனங்களுக்கு ஊழியம் செய்வதற்கான சாட்சியங்களாக உள்ளன. கர்த்தர் நமக்கு “ஏற்றவேளையிலான போஜனத்தை” அளித்துவருகிறார். இந்த ஆவிக்குரிய ஆகாரத்தை பெறுவதால் அநேகர் பரிசுத்தமாக்கப்பட்டு, மறுபெருமுகுதலின் சிந்தையை அடைந்துள்ளனர். இது இயேசுவின் அடிச்சுவடுகளைப் பின்பற்றுவதிலும் சகோதரருக்காக தங்கள் ஜீவியங்களை கையளிப்பதிலும் சந்தோஷமடையும்படி அவர்களை வழிநடத்துகிறது.

### அறுவடைக்காலம்

1875ம் வருடம் வந்தவுடன் இருபத்து நான்கு மணிநேரத்திற்குள் அனைத்தும் நிறைவேறிவிட்டதா? நிச்சயமாக இல்லை. நாம் அறுவடைக்காலப்பகுதியைப் பெற்றிருக்கிறோம், நிசப்தமாகவும் படிப்படியாகவும் அறுவடைப்பணி நடைபெற்று வருகிறது. கர்த்தர் தாம் கூறினபடி தம் ஜனங்களிடையே

தேவவசனத்தைக் கொண்டு நியாயம் விசாரித்துவருகிறார்.

### பரிசுத்தவான்களின் உயிர்த்தெழுதல்

தேவவசனம் சாட்சியிடுகிறபடி, உயிர்த்தெழுதல் 1878இல் துவங்கினதை நாம் புரிந்துகொள்கிறோம். மரித்த பரிசுத்தவான்களைப் பொறுத்தவரையில், மாபெரும் மாறுதலுக்கான முதலாம் உயிர்த்தெழுதலின் நேரம் வந்துவிட்டது. மேலும் வெளிப்படுத்தின விசேஷத்தை எழுதியவரால், “...கர்த்தருக்குள் இது முதல் மரிக்கிறவர்கள் பாக்கியவான்கள்” என்று குறிப்பிடப்பட்ட காலம் அங்கே துவங்கிவிட்டதை நாம் புரிந்துகொள்கிறோம். ஒரு குறிப்பிட்ட காலத்தை இங்கு அவர் குறியிடுகிறார்; இக்காலத்துக்கு முன்பு மரிப்பது, ஆசீர்வாதமாய் இருக்காது, அதற்குப்பின்பு அது ஆசீராயிருக்கும். இதுமுதல்: “அவர்கள் தங்கள் பிரயாசங்களை விட்டொழிந்து இளைப்பாறுவார்கள்; அவர்களுடைய கிரியைகள் அவர்களோடே கூடப்போகும். ஆவியும் ஆம் என்று திருவுளம் பற்றுகிறது”- வெளிப் 14:13.

அந்த குறிப்பிட்ட நேரம் 1878இல் வந்தது என்று நாம் நம்புகிறோம். அப்பொழுது அப்போஸ்தலர்கள் எழுப்பப்பட்டதோடு, கிறிஸ்து இயேசுவில் உண்மைத்தன்மையோடிருந்த அனைவரும், உறங்கிக்கொண்டிருந்த கிறிஸ்துவின் சரீர அங்கங்கள் அனைவரும் எழுப்பப்பட்டனர். கிறிஸ்துவின் சரீரம் உயிர்த்தெழுப்பப்படுவதன் துவக்கம் அதுவே, உலகம் நியாயந்தீர்க்கப்படுவதற்கு முன்பதாக, தம் ஜனங்களை முதலாவதாக கர்த்தர் நியாயந்தீர்க்கிறார். அவர் வந்திருக்கும்போது, தம் சொந்த ஊழியக்காரர்களை அழைத்து அவர்களிடமே கணக்கு கேட்பார் – உலக ஜனங்களிடம் அல்ல என்று அவர் முன்னறிவித்தார். முன்னரே திரைக்குள் சென்றிருந்த தம் திருச்சபை அங்கங்களுக்கு வெகுமதி அளித்து, முதலாம் உயிர்த்தெழுதலில் அவர்களுக்குப் பங்களிப்பார். அதன்பிறகு, “உயிரோடுருக்கிறவர்களும் மீந்திருக்கிறவர்களும்” நம்மிடத்தில் செயல்தொடர்பு கொள்கிறார். ஏழாம் எக்காளமாகிய கடைசி எக்காளம் தொனிக்கும்போது, கர்த்தருடைய ஜனங்களாயிருக்கிற ஒவ்வொருவரும் மரிக்கும்போது, “ஒரு நிமிஷத்திலே, ஒரு இமைப்பொழுதிலே மறுபுறமாக்கப்படுவர்” / 1கொரிந் 15:51.

தேவனுடைய இந்த மாபெரும் எக்காள சத்தத்தின் கீழ் நாம் ஜீவித்து வருகிறோம். நம் தேவனுடைய நேரம் வந்திருக்கிறது என்றும், வருங்காலத்திற்காக அவர் ஏற்பாடு செய்திருக்கிற மகத்தான அமைப்பு தற்போது திறக்கப்படுகிறது என்றும் நம் இயல்பான காதுகளில் கேட்காமல், இவைகளை புரிந்துகொள்ளும் நம் காதுகளைக்கொண்டே நாம் கேட்கிறோம்.

அடுத்த தீர்க்கதரிசன காலப்பகுதி, உபத்திரவக் காலத்தைக் குறித்ததேயாகும். ஒருவகையில், இது கிபி 1872 காலப்பகுதியில் தொடங்கியிருக்கலாம். கம்யூனிசம் புதிதாகப் பேசத்தொடங்கின காலம் அது, பொதுஉடைமைவாதம் (Socialism) தன்னைத்தானே பரப்பத்தொடங்கின காலம் அது. உண்மையில் பொது உடைமைவாதிகள் அல்லாத, ஆனால் சாதகமான சூழ்நிலைகள் மற்றும் நிலைமைகளின்கீழ் அப்படிப்பட்டவர்களாக ஆக்கக்கூடிய பலர் பொது உடைமைவாதிகள் என்று எண்ணப்படுகிறார்கள் என்று நாங்கள் நம்புகிறோம். அது கிபி 1916க்கு முன் வளர்ச்சியடையும். பொதுஉடைமைவாதிகளின் இந்த வளர்ச்சி, அராஜகத்துடன் தொடர்புடையது பொதுஉடைமைவாதிகளின் நம்பிக்கைகளும், வழிமுறைகளும் தோல்வியடையும், பின்னர் அவை மகா உபத்திரவக் காலத்தைக் கொண்டுவருமளவுக்கு சீர்குலைக்கப்படும். இதற்கிடையில், தற்கால யுத்தத்துக்கான ஏற்பாடுகள் படிப்படியாக நடைபெற்று வருகின்றன.

தீர்க்கதரிசனத்தின் இந்த நிறைவேறுதல்கள் திடீரென்று வரவில்லை, மாறாக படிப்படியாகவே வரும், அது நிச்சயம் நிறைவேறும் என்ற கருத்தை நாம் வலியுறுத்துகிறோம்.

### மேசியாவின் இராஜ்யம் ஸ்தாபிக்கப்படுதல் படிப்படியாக நிகழும்

மீதமிருக்கிற தீர்க்கதரிசன காலப்பகுதிகளும், இதற்கொப்பான நிறைவேறுதல்களையே பெற்றிருக்கும் என்று எதிர்பார்க்கும்படி இது நம்மை வழிநடத்துகின்றது. இதன்படி, புறஜாதியாரின் காலங்கள் முடிவறுதல், ஒருவேளை செப்டம்பர் 20, 1914ஐ குறியிடக்கூடும். அப்படியிருக்குமானால் தேசங்களிடையே தற்போது நாம் பார்ப்பது, அவர்களின் முடிவுக்கான ஒரு மோதலாயிருக்கிறது, இதைத்தான் நாம் எதிர்பார்க்கவேண்டும். கர்த்தர் இந்த விஷயத்துக்குப் பின்னால் இருக்கிறார், கர்த்தருடைய இராஜ்யம் அதிகதிகமாக இதை வெளிப்படுத்தும். ஆயினும் உண்மைத் திருச்சபை தன் கர்த்தரோடு மகிமையடையும் வரைக்கும், அது முழுமையாக வெளிப்படுத்தாது. “நம்முடைய ஜீவனாகிய கிறிஸ்து வெளிப்படும்போது, நீங்களும் அவரோடு கூட மகிமையில் வெளிப்படுவீர்கள்” – கொலோ 3: 4.

புறஜாதியாரின் காலங்கள் முடியும் அதே தருணத்தில், கர்த்தர் தம்மை வெளிப்படுத்துவார் என்று நாம் எதிர்பார்க்கலாமா? கூடாது. அவர் “எரியும் அக்கினியில்” தம்மை வெளிப்படுத்துவார் என்று வேதாகமம் அறிவிக்கின்றது. புறஜாதியாரின் காலங்கள் முடிவுற்றபிறகு எவ்வளவு காலம் எரிகிற அக்கினியில் இந்த வெளிப்படுத்தல் இருக்கும் என நமக்குத் தெரியாது. இந்த மகா யுத்தத்தைத் தொடர்ந்து, முன்பு ஒருபோதும் நிகழ்ந்திராத மாபெரும் பூமி அதிர்ச்சி – அதாவது புரட்சி வரும் என்று தோன்றுகிறது. இது எல்லா நாகரீக தேசங்களையும் உள்ளடக்கியதாக இருக்கும் (வெளிப் 16:18). பின்னர் பொது உடைமைக்கொள்கை தலைதூக்க நேரிட்டு, குறுகிய காலம் இருந்து பின்பு அராஜகமாக வளரும். புது இராஜ்யத்தை வெளிப்படுத்தும் “எரியும் அக்கினியாக” அந்த அராஜகம் இருந்து, உலகிற்கான ஆசீர்வாதம் அருளப்படும் முன்பு, அதன்மீது பழிவாங்கும் நீதியைக் கொண்டுவரும்.

“அந்நாட்கள் குறைக்கப்படாதிருந்தால் ஒருவனாகிலும் தப்பிப்போவதில்லை...” என்று நம் கர்த்தர் நமக்கு உரைத்திருக்கிறார் (மத் 24:22). அந்த தேசங்களமீது மோதி சுக்கு நூறாக்குவது, மேசியாவின் இராஜ்யத்தின் ஒரு பகுதியாக இருப்பதோடு மட்டுமல்லாமல், அராஜகம் தன் பணியை செய்துமுடித்தபிறகு அதை நிறுத்துவதும், மேலும் மனுக்குலத்துக்கு மனிதனால் உதவி ஒன்றும் செய்யமுடியாது என்ற உண்மையை மனித சிந்தைக்கு நிரூபித்திருக்கும்.

தற்காலத்தில் தேசங்கள் ஒன்றுக்கொன்று கசப்புணர்வை வெளிப்படுத்தி, ஒருவரையொருவர் ஜெயிக்கவும், அழிக்கவும் பேராவல் கொண்டு, தங்கள் சொத்து மற்றும் வீடுகளை ஒருவருக்கொருவர் அழிக்கநேரிடும் யுத்தத்தைத் தொடர அவர்கள் தீர்மானமாயிருக்கிறார்கள். இவர்கள் தங்களை கிறிஸ்தவ தேசங்கள் என்று கூறிக்கொண்டாலும், கர்த்தருடைய ஆவியை அடைந்திருக்கவில்லை. சாந்தம், பெருந்தன்மை, சகிப்புத்தன்மை, சகோதரரிசேகம் மற்றும் அன்பின் ஆவியை, பரிசுத்தஆவியின் கனிகளை இன்னும் அடைந்திருக்கவில்லை; அதற்கு நேரெதிரான வெறுப்பு, கோபம், சண்டை, கொலை போன்ற மாம்சத்தின் கிரியைகளை, சாத்தானின் கிரியைகளைக் கொண்டிருப்பதாக அப்பவல் கூறுகிறார். இதன் காரணமாகவே அவர்கள் தற்காலத்தில் கொந்தளிப்பில் ஈடுபட்டு, கோபமடைகிறார்கள்.

தேவ கோபம் வருவதற்காக இந்த தேசங்கள் காத்திருப்பதில்லை. ஏறத்தாழ இரு மாதங்கள் முன்கூட்டியே தங்கள்மீது அதை வருவித்துக்கொள்கிறார்கள். இந்த மகா உபத்திரவக் காலத்தில் அதன் நிறைவுவரை – “அக்கினி” வரை தேவ கோபம் தொடர்ந்திருக்கும்.

### அர்மகெதோன் யுத்தம்

யுத்தம் தேசங்களை மிகவும் பலவீனப்படுத்தும். அதைத்தொடர்ந்து பொதுஉடைமைக் கோட்பாடுகளைக் கொண்டுவர முயற்சிகள் நடக்கும். “தற்போது இருக்கும் உலகம், தற்போதைய வானங்கள் அல்லது சபை அமைப்புகள், மேலும் பூமி மற்றும் சமுதாய ஒழுங்குமுறையாகிய தற்கால ஒழுங்குமுறைகளில் ஆர்வங்காட்டுகிற எல்லா வகுப்பினரும், அரசாங்கங்களும் இந்த பொதுஉடைமைக் கோட்பாடுகளை எதிர்கொள்ளநேரிடும் என்பது எங்கள் கருத்து. ஐஸ்வரியவான்களாலும், நிதியாளர்களாலும், அரசியல்வாதிகளாலும், தொழில் துறை பிரபுக்களாலும், சிம்மாசனங்களில் வீற்றிருக்கிற அதிபர்களாலும் தற்கால முறைமை ஆதரிக்கப்படும். தற்கால நிலைமைகளை பராமரிக்க தங்களால் முடிந்த எல்லாவற்றையும் இவர்கள் செய்து, தங்களுக்கு ஆதரவளிக்கும்படி மத குருமார்களிடம் அழைப்பு விடுப்பார்கள். பின்பு, ஒரு பொதுவான எழுச்சி எல்லா இடங்களிலும் வரும். ஒருபுறத்தில் தற்போதைய நிறுவனங்களினால் பயனடைவோர் எந்த மாற்றத்திற்கும் எதிராக இருப்பார்கள். மறுபுறத்தில் இவர்களுக்கு எதிராக, தங்கள் நிலைமையை மேம்படுத்த போராடும் திரளான ஜனங்கள் இருப்பார்கள். தேவ திட்டத்தின்படி மாற்றத்திற்கான காலம் வந்திருக்கிறது.

கர்த்தருடைய ஜனங்களுக்கு இந்தப் போராட்டத்தில் ஏதேனும் பங்கு இருக்குமா? இல்லை! நாம் சமாதானம் செய்வோர் என்பதை நாம் எப்பொழுதும் சிந்தையில் நிறுத்துவோமாக! நாம் சமாதானமாயிருந்து, எல்லா மனுஷரோடும் சமாதானத்துடன் ஜீவிக்க முயற்சிப்போராக இருப்பதோடு மட்டுமல்லாது, சமாதானத்தை ஊக்குவிப்போராக இருக்க வேண்டும், காரியங்களை நேராகவும் சரியாகவும் பார்ப்பதற்கு பிறருக்கு உதவவேண்டும். இந்த நடைமுறையானது அராஜகம் மற்றும் சச்சரவுகளிலிருந்து நீக்குவதை நோக்கமாகக் கொண்டிருக்கும். ஆனால் அதற்கு நேர்மாறாக எல்லா முயற்சிகளையும் மீறி, அராஜகம் நிச்சயமாக வரும்.

ஆயினும் இப்போது வந்திருக்கிற புதிய ஒழுங்குமுறைமையின் தரப்பில், ஒரு வெற்றி இருக்கவேண்டும் என்பதை தம் வசனத்தின் மூலம் கர்த்தர் நமக்குக் காண்பிக்கிறார். பொதுஉடைமைவாதிகள் அராஜகத்தை விரும்புவதில்லை என்றாலும், அதிலிருந்து அவர்கள் வெகுதொலைவில் இல்லை. அராஜகம் மோசமான ஒன்றாக இருந்து, ஏதோ ஒரு வகையான அரசாங்கம் இல்லாதது, உலகம் அனுபவித்ததிலேயே மிக மோசமான விஷயமாயிருக்கும். இந்தப் போராட்டமே மாற்றத்தை ஊக்குவிக்கும் தேவ வழியாக இருக்கும், இது வேதாகமத்தில் மாபெரும் “அக்கினி” என்று குறிப்பிடப்பட்டுள்ளது. இது தற்கால வானங்களை அல்லது ஆவிக்குரிய ஆளும் அதிகாரத்தையும், பூமியையும் அல்லது சமுதாய அமைப்புகளையும் பட்சிக்கும்.

மாபெரும் “அக்கினி” யைத் தொடர்ந்து, “புதிய வானங்களும் புதிய பூமியும்” வெளிப்படுத்தப்படும். இந்த புதிய வானங்கள், புதிய ஆவிக்குரிய ஆளும் அதிகாரம், வருங்காலத்தில் மகிமையிலுள்ள திருச்சபையாகவும், கிறிஸ்துவின் மணவாட்டியாகவும் அவரோடு கூட சிம்மாசனத்தில் அமர்த்தப்பட்டிருக்கும். பூமியின்மீது புதிய ஒழுங்குமுறையாக புதிய பூமி இருந்து, இதன் ஆளுகை முற்பிதாக்களின் கரங்களில் விடப்படும். அவருடைய இராஜ்யம் முழுமையாக ஸ்தாபிக்கப்படும்போது, “கர்த்தர் அவர்களை பூமியின் பிரபுக்களாக்குவார்”

### உமது இராஜ்யம் வருக

“மரித்தோர் நியாயத்தீர்ப்படையும் காலம் வந்தது...” என்று நம் திறவுகோல் வசனம் கூறுவது, அவர்கள் நீதியாக நடத்தப்பட்டு, முறையான வெகுமதிகளையும் தண்டனைகளையும் அடைவது, இந்த தேசங்கள் கோபிக்கும் நேரத்தோடு நெருக்கமான தொடர்புடையதாக இருக்கிறது. கிறிஸ்துவின் ஆயிரமாண்டு ஆளுகையின்போது, மரித்த முழு உலகமும் கையாளப்படுவார்கள். “தீர்க்கதரிசிகளாகிய தம் ஊழியக்காரருக்கு” வெகுமதி அளிப்பதே அந்த செயல்தொடர்பின் நோக்கமாக இருக்கும், இது ஏற்றவேளையில் துவங்கும். மேசியாவின் இராஜ்யத்தில் பூமியெங்கும்

பூமிக்குரிய பிரபுக்களாக இருப்பதே அவர்களுடைய வெகுமதியாயிருக்கும், பரிசுத்தவான்களுக்கும் பலனளிக்கிறார். “பரிசுத்தவான்கள் அதிகாலையில் முதலாம் உயிர்த்தெழுதலில் மாற்றப்பட்டிருப்பார்கள். “உமது நாமத்தின்மேல் பயபக்தியாயிருந்த சிறியோர் பெரியோருக்கு பலனளிக்கிறதற்கும்” என்று கூறப்பட்டிருப்பது, ஆயிரமாண்டு ஆட்சியின்போது கர்த்தரோடு இணக்கமாக வருபவர்கள் அனைவரும் அடையும் வெகுமதியைக் காண்பிக்கிறது. அதாவது, முழு மனுக்குலத்திற்கும் திரும்பக் கொடுத்தலின் ஆசீர்வாதங்கள் வருவதை சித்திரமாக இது காண்பிக்கிறது. எல்லாவற்றிலும் அவருக்கு கீழ்ப்படிகின்றவர்கள் இந்த ஆசீர்களைப் பெற்றுக்கொள்வார்கள்.

முடிவு என்னவாக இருக்கும்? “பூமியைக் கெடுத்தவர்களை கெடுக்கிறதே முடிவாக இருக்கும். ஆயிரமாண்டு ஆளுகையின்போது அழிவை ஏற்படுத்தும் செயல்களை செய்து, நீதியோடு இணக்கமாக மறுப்பவர்கள், ஜனங்கள் மத்தியிலிருந்து அழிக்கப்படுவார்கள். அவர்களில் ஒருவரும் மீந்திருக்கமாட்டார்கள். வேரும் கிளைகளுமாகிய தீமையான அனைத்தும் அழிக்கப்படும். நீதிமான்கள் மட்டுமே நித்தியத்துக்கும் நீடித்திருப்பார்கள். அநீதியுடன் இசைவில் இருக்கிற அனைவரும் அழிக்கப்படுவார்கள். ஆகவே நம் திறவுகோல் வசனத்தில் சுட்டிக் காட்டின வேலை நிறைவேற்றப்படுவதற்கு ஆயிரமாண்டு யுகம் முழுவதும் தேவைப்படும் என்று நாம் காண்கிறோம். அந்த வேலையானது திடீரென்று நிறைவேற்றப்பட நாம் எதிர்பார்க்கக்கூடாது, இது உடனடியாக நிறைவேற்றப்படாது.

### யூதர்களுடைய கேள்வி

புறஜாதியாரின் காலங்கள் நிறைவேறித்தீரும்வரை எருசலேம் புறஜாதியாரால் மிதிக்கப்படும் என்று இயேசு கூறினதன் அர்த்தம் என்ன? யூதருடைய அரசியல், அரசாங்கம், அமைப்பு மற்றும் ஜனங்களை எருசலேம் குறிக்கிறது. நம் கர்த்தர் பேசின இவ்வார்த்தைகளுக்கு முன்பே, யூதர்கள் ஏற்கனவே பல நூற்றாண்டுகளாக மிதிக்கப்பட்டு வந்தனர். இயேசு அந்த வார்த்தைகளை உரைக்கிற நேரத்தில், ரோமானியர்களின் குதிகால் கீழ் இருந்தனர். புறஜாதியாரின் காலங்கள் நிறைவேறும்வரைக்கும் அந்த புறஜாதி அரசாங்கங்களின் ஆதிக்கத்தின்கீழ் தொடர்ந்து இருப்பார்கள்.

யூத ஜனம் 18 நூற்றாண்டுகளாக தங்கள் தாழ்த்தப்பட்ட நிலையிலிருந்து மீண்டு வருகிறார்கள். “என் ஜனத்தை ஆற்றுங்கள் தேற்றுங்கள்; எருசலேமுடன் பட்சமாய்ப் பேசி, அதின் போர் முடிந்தது என்றும், அதின் அக்கிரமம் நிவிர்த்தியாயிற்று என்றும், அது தன் சகல பாவங்களினிமித்தமும் கர்த்தரின் கையில் இரட்டிப்பாய் அடைந்துதீர்ந்தது என்றும் அதற்குக் கூறுங்கள் என்று உங்கள் தேவன் சொல்லுகிறார்” என்று ஏசாயா 40: 1,2ல் பதிவு செய்யப்பட்டுள்ளபடி, கர்த்தருடைய செய்தி அவர்களுக்கு வழங்கப்பட்டு வந்தது, இன்னும் வழங்கப்படுகிறது.

இந்த தீர்க்கதரிசனம் கிபி 1878ம் வருடத்தில் நிறைவேறினதை நாம் வேதாகமப் பாடங்களில் காண்பித்திருக்கிறோம். அதுமுதல் யூத நட்சத்திரம் உதயமாகிவருகிறது.

### உண்மை திருச்சபையின் எதிர்பார்ப்புக்கள்

கிபி 1875இலிருந்து ஜீவிக்கிறவர்களின் ஆசீர்வாதம் – “1335 நாட்கள் வரை காத்திருந்து சேருகிறவன் பாக்கியவான்” (தூனி 12:12) என்ற அவருடைய தீர்க்கதரிசனம் எவ்வாறு நிறைவேறியுள்ளது என்பதை கவனியுங்கள். நாம் என்ன ஆசீர்வாதங்களை அடைந்திருக்கிறோம்? வேதாகமம் நமக்கு சொன்னதுபோலவே அதுவும் நடந்திருக்கிறது. கர்த்தரிடத்தில் தங்கள் இருதயங்களை திறப்பவர்கள், அவர் உள்ளே வந்து, அவர்களோடு போஜனம் பண்ணுவதையும் மாத்திரம் காண்கிறவர்களாயிராமல், அவர்களுடைய ஊழியக்காரராக வந்திருந்து, அவர்களைத் தேற்றுவதோடு, “ஏற்றவேளையிலான போஜனத்தையும் அவர்களுக்கு அளிக்கிறதையும் காண்கிறார்கள். தற்கால சத்திய வெளிச்சத்துக்குள் நுழைந்ததிலிருந்து, ஆசீர்வதிக்கப்பட்ட சத்திய விருந்துகளால் நாம் போஷிக்கப்பட்டு வருகிறோம்.

நம் கர்த்தருடைய இரண்டாம் வந்திருத்தலில், அவர் “பழையதும் புதியதுமாகிய” சத்தியங்களை பரிமாறுவதாக கூறுகிறார். வரவிருக்கிற இராஜ்யத்தின் மகிமையைக் குறித்து நம் கவனத்துக்கு வருகிற புதிய காரியங்களையும், கிறிஸ்துவின் ஆயிர வருட ஆளுகையின் முழு வேலையையும் மட்டுமல்ல, தெளிவான மற்றும் மேலான வெளிச்சத்தில் நமக்கு கொடுக்கப்படும் பழைய காரியங்களையும் நமக்கு கர்த்தர் அளிக்கிறார். அவைகளில், விசுவாசத்தினால் நீதிமானாகும் போதனையும் ஒன்று, இதைக்குறித்து சகோ.லூதர் நூற்றாண்டுகளுக்கு முன்பிரசங்கித்திருந்தார், மேலும் இது சரியாக வரையறுக்கப்பட்டு, முழுமையாகப் புரிந்துகொள்ளப்பட்டதாக நாம் நனைத்தோம். ஆனால் விசுவாசத்தினால் நீதிமானாகுதலைக் குறித்து சிறிதும் புரிந்துகொண்டிருக்கவில்லை என்பதை நாம் இப்போது காண்கிறோம். பரிசுத்தமாகுதலைக் குறித்து நல்ல மனிதர்களால் பிரசங்கிக்கப்பட்டது, பரிசுத்தமாகுதலின் பாடத்தைக் குறித்து வேதாகமம் கூறும் புரிந்துகொள்ளுதலை நாம் அடைந்தபொழுது, முன்பு நாம் அறிந்திருந்தவைகள் அனைத்தும் குழந்தைத்- தனமாகவும், எதிரானதாயும் காணப்பட்டது. இந்த போதனைகள் எத்தனை அழகாகவும் இணக்கமாகவும் மாறின! லேவியராகமத்தில் கூறப்பட்ட அடையாளமான விஷயங்கள், தெய்வீகத்திட்டத்தின் மகிமைநிறைந்த அம்சங்கள் அனைத்தையும் சித்திரமாக காண்பிக்கின்றன. இந்த பரிட்சயமான பாடங்கள் அனைத்தும் இப்போது நமது குருவால் வெளிப்படுத்தப்பட்டு, புதியவைகளாக பிரகாசிக்கின்றன. அவரே புதியதும் பழையதுமான, ஏற்றவேளையிலான ஆகாரத்தை தந்து ஊழியம் செய்கிறார்.

இந்த எல்லா நூற்றாண்டுகளாக பிரசங்கிக்கப்பட்டு வருகிற ஞானஸ்நான போதனையை எடுத்துக்கொள்வோம். அதைக்குறித்து எதை அறியாதிருந்தோமோ, அது ஏராளமான தகவல்களைக்

கொண்டுள்ளதை தற்போது கண்டுபிடித்துள்ளோம். ஞானஸ்நானம் என்ற பாடத்தைப் பற்றிய புரிதலுக்கு வரும்போது, அது அழகாகவும் பிரமாண்டமாகவும் இருக்கிறது! இதற்கு இவ்வளவு அர்த்தம் இருப்பதை நாம் ஒருபோதும் நினைத்ததில்லை. இந்த எல்லா அறிவுப்பெருக்கத்துக்கான காரணம், தீர்க்கதரிசி தானியேல் கூறின, “1335 நாள்மட்டும் காத்திருந்து சேருகிறவன் பாக்கியவான்” என்ற ஆசீர்வதிக்கப்பட்ட காலத்தில் நாம் ஜீவிக்கிறோம் என்பதேயாகும். மற்றுமொரு வார்த்தைகளில் கூறுவோமாகில், முன்னர் கூறியதுபோல், 1335 நாட்கள் கழிந்தபிறகு ஜீவிக்கிறவர்கள் பாக்கியவான்கள். தானியேல் தீர்க்கதரிசியால் குறிப்பிடப்பட்ட இந்த மகிழ்ச்சி, சமாதானம் மற்றும் ஆசீர்வாதங்களை, தேவன் நம் இருதயங்கள் மற்றும் சிந்தைகள் மீது பொழிந்தருளுகிற காலத்தில் நாம் ஜீவிக்கிறோம். ஆனால் இது ஒரு மணிநேரத்திலோ, ஒரு நாளிலோ அல்லது ஒரு வருடத்திலோ நிகழ்ந்துவிடவில்லை. தெய்வீக சத்தியம் மறைக்கப்படாமல் படிப்படியாக அளிக்கப்பட்டு வருகிறது. நீதிமான்களின் பாதை அதிகமதிகமாய்ப் பிரகாசிக்கிறது.

**“புறாவைப்போல் கபடற்றவர்களாயும், சர்ப்பத்தைப்போல் வினவுள்ளவர்களாயும்”**

கடந்த காலத்தில், வேறுபட்ட தீர்க்கதரிசன காலப்பகுதிகள் அனைத்தும் முடிவடைந்ததை நாம் அனைவரும் ஒத்துக்கொள்கிறோம். அங்கே புதிய காரியங்கள் உடனடியாக வெடித்துவிடவில்லை. மாறாக புதிய நிலைமைகள் படிப்படியாகவே வந்தன என்பது தெளிவாகிறது. ஆயினும் தற்போது நாம் வாழ்கின்ற இக்காலத்தில், சிறிது வித்தியாசம் இருப்பதாகத் தெரிகிறது. உலகின்மீது வரும் மகா உபத்திரவக் காலத்தைப் பற்றிப் பேசும்போது, இந்த தற்காலத்தில் நடைபெறுகின்ற மாற்றங்களைப் பற்றி பார்க்கும்போது, இது திடீரென்று வருபவையாக, கர்த்தர் எல்லா இடங்களிலும் குறிப்பிடுகிறார்; “ஒருமணி நேரத்தில்” என்று அடிக்கடி அவர் வெளிப்படுத்துவது, நேரடி அர்த்தத்திலான ஒரு மணிநேரம் என அர்த்தப்படுத்தாமல், மிக குறுகிய காலப்பகுதியை குறிப்பிடுவதைக் காண்கிறோம். “ஒரு நாளில்” என்று குறிப்பிடுவது ஒரு குறிப்பிட்ட சிறிய காலப்பகுதியை சுட்டிக்காட்டுகிறது. “கர்த்தர் பூமியிலே சீக்கிரமாகவே காரியத்தை நிறைவேற்றி முடிப்பார்” (ரோமர் 9:28). அதை நாம் நம்புகிறோம். “அந்நாட்கள் குறைக்கப்படாதிருந்தால் ஒருவனாகிலும் தப்பிப்போவதில்லை; தெரிந்து கொள்ளப்பட்டவர்களின் நிமித்தமோ அந்த நாட்கள் குறைக்கப்படும்” (மத் 24:22) என்று கூறின நம் குருவின் வார்த்தைகளை மீண்டும் நாம் நினைவுகூருகிறோம்.

**உண்மை திருச்சபையின் மீட்பைப்பற்றி..**

கர்ப்ப ஸ்திரீக்கு பிரசவ வேதனை வருவதுபோல், எந்த எச்சரிப்புமின்றி மாபெரும் மாற்றங்கள் உலகில் வரும். இந்த யுத்தம் (1914ல் துவங்கின முதலாம் உலகப்போர்) எவ்வித எச்சரிப்புமின்றி வந்தது, அந்த நேரம் வந்திருந்தபடியால், தேசங்கள் ஒன்றோடொன்று மிக விரைவாக போரிட்டன.

முன்பு இந்த விஷயங்கள் ஓரளவு கட்டுப்படுத்தப்பட்டிருந்து, தற்போது கர்த்தர் அவற்றை படிப்படியாக தளர்த்துகிறார்; நம் முழு மனுக்குலத்தையும் முற்றிலும் அழிக்கும் பெரும் அராஜகம் வரும்வரைக்கும் அவர் மேலும் மேலும் அவிழ்த்துவிடுவார். இதற்கிடையில் இராஜ்ய வகுப்பார் மகிமைப்படுத்தப்படுவார்கள், நம் இராஜா தம் மாபெரும் அதிகாரத்தை எடுப்பார். உலகம் அராஜகத்தின் அக்கினி வழியாக கடந்து சென்றவுடன், அந்த வெப்பத்தில் உலகின் தற்போதைய ஏற்பாடுகள் அகற்றப்பட்டவுடன், ஒரு கனப்பொழுதில் அல்ல, விரைவில் உலகம் விரைவில் அவர் தேர்ந்தெடுக்கப்பட்ட கிறிஸ்துவின் சரீரமாகிய சபையுடன் மனுக்குலத்துக்கு ஆசீரையும் சமாதானத்தையும் கொண்டுவருவார். பின்பு உலகம் அழிக்கப்படக்கூடாது, மனுக்குலம் தன்னில்தானே அழிக்கப்படக்கூடாது என்று, தேவனால் தெரிந்துகொள்ளப்பட்டவர்கள்பரிந்துபேசி விண்ணப்பம் செய்வார்கள், அதன்பின்பு, கிறிஸ்துவின்மூலம் அவருடைய பலியின் புண்ணியத்தால், தலையும் சரீரமுமாகிய மகிமையடைந்த கிறிஸ்து மூலம் எல்லா ஜனங்களுக்கும் ஆசீர்வாதம் வரத்துவங்கும்.

இவைகளை நாம் காணும்போது, இந்த மகிமையான பணிக்காக நம் வல்லமையைக்கொண்டு எல்லாவற்றையும் செய்து, நம்மை நாமே தயார்ப்படுத்துவதற்கு எல்லாக் காரணங்களும் உள்ளன என்பதை நாம் உணருகிறோம். நம் நேசமீட்பர் எதை செய்யச்சொன்னார் என்பதை நாம் நினைவுகூர்வோம்; “இவைகள் சம்பவிக்கத் துவங்கும்போது, உங்கள் மீட்பு சமீபமாயிருப்பதால், நீங்கள் நிமிர்ந்து பார்த்து, உங்கள் தலைகளை உயர்த்துங்கள் என்றார்” —லூக்21:28. எவ்வளவு சீக்கிரம் என்று கர்த்தர் சொல்லவில்லை, எனவே நாமும் அதை சொல்ல முயற்சிக்க மாட்டோம்.

ஆனால் அடையவிருக்கும் நமது மாறுதலுக்கு, நாம் வெகுதொலைவில் இருக்கமுடியாது. ஆகவே இன்றைய தினமே திரையின் இப்புறமாக இருக்கும் கடைசி நாளாக இருப்பதுபோல் கர்த்தருடைய ஜனங்கள் அனைவரும் நாள்தோறும் ஜீவிக்கவேண்டும் என்று நாங்கள் புத்திமதி கூறுகிறோம், ஆகவே இன்றைய இரவோ அல்லது நாளைய தினமோ திரைக்கப்பால் மகிமைநிறைந்த காரியங்களுக்குள் நம்மை அழைத்துச்செல்லும். இந்த வழியில் ஜீவிப்பது, குறைந்தபட்சமாவது நல்ல அனுபவமாக நிச்சயம் இருந்து, ஆசீர்வாதங்களையும் முதிர்ந்த குண இலட்சணங்களையும் கொண்டுவரும். ஜீவிக்க எப்பேர்ப்பட்ட ஆசீர்வாதமான வழி! நம் மீட்பரைக் காண ஒவ்வொரு நாளும் எதிர்பார்த்து, அவருடைய அற்புதமான வேலையில் பங்குபெறுவது எப்பேர்ப்பட்ட ஆசீர்வாதமான வாழ்க்கை முறை! தற்காலத்தோடு தொடர்புடைய காரியங்கள் நமக்கு மிக குறைந்த முக்கியத்துவம் வாய்ந்தவை, அதனால்தான் தற்போதைய வாழ்க்கையில் தங்களால் முடிந்த அனைத்தையும் பெற வாழ்பவர்களால், நம் நாமங்கள் தீயவை என்று தூக்கி எறியப்படுகின்றன.

## நீங்கள் எல்லோரும் இதில் பருகுங்கள்

நம் அழிவுக்குரிய சரீரங்களை என்ன செய்துவிடமுடியும்? புது சிருஷ்டிகளாகிய நம்மை காயப்படுத்த ஒருவருக்கும் வல்லமை இல்லை. நாம் நமது மாறுதலுக்காக காத்திருக்கிறோம், அது சிலருக்கு ஒரு வழியிலும் மற்றவர்களுக்கு வேறு வழியிலும் வரும். தேவன் ஸ்தோத்தரிக்கப்படுவாராக! அவரது சித்தம் செய்யப்படும். நம் கார்த்தருடைய அனுபவங்களின் முடிவில் அவர் ஒரு பாத்திரத்தை பெற்றிருந்தார், குறிப்பாக அது கசப்பானதாயிருந்தது. தீமை செய்பவராக அதிலும் குறிப்பாக தேவதூஷணம் செய்தவராக குற்றம் சாட்டப்பட்டபோது, கடினமான துன்பத்தை அடைந்தார். யூத பிரமாணத்தின்படி, தேவ நாமத்தை தூஷிப்பது மிகவும் கொடுமையான குற்றமாக இருந்தது, இதற்கு அவமான மரணம் தண்டனையாக அளிக்கப்பட்டது. இயேசு தேவதூஷணம் செய்பவர் அல்ல, பரிசேயரும் சதுசேயருமே தேவதூஷணம் செய்தார்கள். ஆயினும் இயேசு ஒரு தேவ தூஷணக்காரராக மரிக்க நேர்ந்தது, ஆனால் அவரை மரணத்துக்கு ஒப்புவித்தவர்களே உண்மையாக தேவதூஷணம் செய்தனர்.

கிறிஸ்துவின் சரீரத்தின் பாத அங்கங்கள் சிலருக்கு, தெய்வீக ஏற்பாட்டின்படி, தேவன் அப்படிப்பட்ட கசப்பான பாத்திரத்தைக் கொடுக்க நேரிடுமானால், நாம் ஆச்சரியப்படக்கூடாது. தேவனிடமிருந்து நமக்கு ஏராளமான கிருபைகள் கிடைத்திருப்பதால், நாம் மற்றவர்களைக் காட்டிலும் இன்னும் கடுமையான சோதனைகளையும், முழுமையான மற்றும் இன்னும் அதிகமான கசப்பான பாத்திரத்தைப் பெற தகுதியானவர்கள் என்று தோன்றுகிறது. மேலும், அப்படியே இருக்கும் என்று வேத வசனங்கள் குறிப்பிடுவதாகக் காணப்படுகிறது.

உண்மை திருச்சபைக்கு முன்னடையாளமாயிருந்த எலியா எடுத்துக்கொள்ளப்படும்போது, அக்கினி ரதத்தில் சென்றதை நாம் நினைவில் கொள்கிறோம். நாம் எடுத்துக்கொள்ளப்படும் நேரம் வரும்பொழுது, இது சபையின்மீது வரும் உபத்திரவக் காலத்தை அடையாளமாகக் குறிப்பிடுவதை நாங்கள் நம்புகிறோம். பிறகு வந்த யோவான் ஸ்நானகன், எலியாவுக்கு பாதி நிஜமாகவும், பாதி முன்னடையாளமாகவும் இருந்தார். யோவான் ஸ்நானகனது அனுபவங்கள் மிகவும் கசப்பானவை. அவர் சிறிதுகாலம் சிறைச்சாலையில் இருந்தபோது, எந்த பிரசங்கமும் செய்ய அனுமதிக்கப்படவில்லை. அவர் சிறையிலிருந்தவேளையில், மேசியாவைக் குறித்த தம் மகிமை நிறைந்த எதிர்பார்ப்புகள் தவறானதா, இல்லையா என்று அவர் வியப்படைந்ததில் எந்த ஐயமும் இல்லை. அப்போது அவர் சிரச்சேதம் பண்ணப்பட வேண்டும் என்று திடீர் உத்தரவு வந்தது. ஏரோதியாரும் சலோமியும் அவரை அழிப்பதில் ஆவலோடு இருந்தனர், ஆனால் ஏரோதுவுக்கோ மனதில்லை. இந்த அடையாளத்தில், ராஜா சமுதாய அதிகாரத்தையும், ஏரோதியாள் ரோமன் கத்தோலிக்க சபையையும், மகள் சலோமி புராட்டஸ்ட்டன்ட் சபைகளின் கூட்டமைப்பையும் குறிப்பிடுவதாக நாங்கள் எங்கள் விளக்கத்தில் கூறியதை நினைவில் கொள்வோம். இவைகள் குறிப்பாக, “தாயாகிய” சமுதாய அதிகாரத்தோடு ஓரளவு ஐக்கியப்பட்டிருக்கின்றன. ராஜாவின் முன்பாக சலோமி விசேஷ நடனம் ஆடினதையும், அவளது நடனத்தில் மகிழ்ந்து, அவள் விரும்பின எதையும் பெற்றுக்கொள்ளலாம், அவரது ராஜ்யத்தில் பாதையை வேண்டாமானாலும் தருவதாக ராஜா அவளிடத்தில் கூறினார். தன் தாயிடம் ஆலோசனை செய்தபிறகு, யோவான் ஸ்நானகனுடைய மரணமே தங்களுக்கு நடக்கக்கூடிய சிறந்த விஷயம் என்று அவர்கள் தீர்மானித்தனர்.

நம் குருவின் விஷயத்திலும் அவ்வாறே நடந்தது. அவர் அழியவேண்டும் என்பதே சிறந்த காரியம் என மத ஆட்சியாளர்கள் முடிவுசெய்தனர். யூத தேசத்தின் கடைசி பிரதான ஆசாரியராயிருந்த காய்பா : முழு தேசமும் அழிவதைக் காட்டிலும், ஜனங்களுக்காக ஒரு மனிதன் மரிப்பது நலம் என்று இயேசுவைக் குறித்து தீர்க்கதரிசனம் கூறியதை நாம் நினைவுகூருகிறோம். யோவான் ஸ்நானகனுடைய விஷயத்திலும் அப்படியே நடந்தது. யோவான் ஸ்நானகன் மரிக்கவேண்டும் என்றும், இதனால் அவர்களுடைய தவறான போக்கை அவர் தொடர்ந்து நினைப்பூட்டுவது நிறுத்தப்படும் என்றும் ஏரோதியாரும் சலோமியும் முடிவுசெய்து, அவர் சிரச்சேதம் பண்ணப்படவேண்டும் என்றனர்.

நாம் பார்க்கப்பட மீதமிருக்கிற நிஜத்தின் ஒருபகுதியாக இது இருக்கிறது. நாங்கள் சாதகமாகப் பேசுகிறதில்லை, மாறாக, நாம் சரீரங்களைப்போல ஞானமுள்ளவர்களாயிருக்க விரும்புகிறோம். கார்த்தர் வர அனுமதிக்கும் காரியங்கள் எதுவாயிருந்தாலும் நாம் ஆச்சரியப்படக்கூடாது. கார்த்தருடைய இறுதிவேளைகளில், அவருக்கு கசப்பான துன்பத்தின் பாத்திரம் கொடுக்கப்பட்டதையும், பிதா அதை அவரிடமிருந்து விலக்காதிருந்ததையும் நினைவில் கொள்வோம். ஆனால் இயேசுவோ அதை சாந்தத்தோடு ஏற்றுக்கொண்டு; “என் பிதா எனக்குக் கொடுத்த பாத்திரத்தில் நான் பாணம் பண்ணாதிருப்பேனோ?” என்று கூறினார். ஆகவே கார்த்தர் நமக்கென வைத்திருக்கும் கசப்பான அனுபவங்கள் மற்றும் அவமானத்தின் பாத்திரம் எதுவாயிருப்பினும் அதற்கு நம்மை நன்கு ஆயத்தப்படுத்தவேண்டும். அதே சமயத்தில், நாம் தாங்கிக்கொள்வதற்கும் மேலாக சோதிக்கப்படும்படியோ, அல்லது பரிட்சிக்கும்படியோ கார்த்தர் நமக்கு அனுமதிக்கமாட்டார், ஆனால் அந்த சோதனையிலிருந்து தப்பிக்கும் போக்கையும் ஏற்படுத்துவார் என்று, வேத வசனங்களில் உள்ள வாக்குத்தத்தம் புத்துணர்ச்சியளிக்கும் கருத்தை நமக்கு அளித்துள்ளதை நம் சிந்தனைகளில் பெற்றிருக்கவேண்டும். “அன்றியும் அவருடைய தீர்மானத்தின்படி அழைக்கப்பட்டவர்களாய்த் தேவனிடத்தில் அன்புகூருகிறவர்களுக்குச் சகலமும் நன்மைக்கேதுவாக நடக்கிறதென்று அறிந்திருக்கிறோம்” – ரோமர் 8:28.

## ஊக்கமளிக்கும் வார்த்தைகள்

ஆட்டுக்குட்டியானவரின் மனைவியாக, மணவாட்டியாவதற்கான அழைப்பை, உலகிலிருந்து வெளியே வரும்படியான, உலகிற்கு மரிக்கும்படியான, அவரிடத்தில் நம் சித்தங்களை கொடுப்பதற்கான, நம் பூமிக்குரிய பொக்கிஷங்களை பலிசெலுத்தும்படியான அழைப்பை நாம் கேட்டிருக்கிறோமா? நாம் இயேசுவின் அடிச்சுவடுகளைப் பின்பற்றுகிறவர்களாகியிருக்கிறோமா? “ஒருவன் என் சீஷனாக இருக்க விரும்பினால் தன்னைத்தான் வெறுத்து (தன் சொந்த சுயசித்தத்தை விட்டுவிட்டு), தன் சிலுவையை எடுத்து, என்னைப் பின்பற்றக்கடவன்”. நாம் குருவை பின்பற்றுகிறோமா? நாம் தொடர்ந்து அவரை பின்பற்றுவோமா? ஆம்! என்று நம் இருதயங்களில் சொல்லவேண்டும்.

தற்போது அவரைப் பின்பற்றுகிறவர்கள், மறுபிறப்பில் கர்த்தருடைய சொந்த சரீரத்தைப்போல மகிமை நிறைந்த சரீரங்களைப் பெறுவார்கள். “அவர் இருக்கிற வண்ணமாக அவரைத் தரிசிப்பதினால் அவருக்கொப்பாய் இருப்போம்” அவருடைய மகிமையில் பங்குபெறுவோம். அது நம் எல்லாருடைய பங்காக இருக்கட்டும்! அவருடைய திருச்சபைக்காக, முதலாவதாக அந்த திருச்சபையின் மாபெரும் தலையாகிய நம் கர்த்தராகிய இயேசுவுக்கும், பின்பு அவரோடு அவருடைய இராஜ்யத்தில் உடன்கதந்திரராகும்படி நாடுகின்ற அவரது தாழ்மையுள்ள பின்னடியார்களாகிய நமக்காகவும், தேவன் ஏற்பாடு செய்திருக்கிற மகிமை நிறைந்த காரியங்களில் நாம் ஒன்றிணைந்து சந்தோஷப்படுவோமாக.

அறிவு மட்டுமே நம்மை பரிசுத்தமாக்காது என்பதை நாம் நினைவில் கொள்வோம். பரிசுத்த பேதுரு நமக்கு கூறுகிறபடி, மாம்சத்தின் சுயசித்தத்தை நாம் அழித்து, நம் கர்த்தரின் ஆவியை அதிகதிகமாக அபிவிருத்தி செய்து, நாம் நிபந்தனைகளுக்கு இணங்கும்போது மட்டுமே, ஆவியில் பரிசுத்தப்படுத்துவதற்கு அறிவு மதிப்புமிக்கதாக இருக்கும். தீமை, வெறுப்பு, கோபம், சச்சரவு போன்ற அனைத்தையும் நாம் களைந்துபோட்டு மகிழ்ச்சி, சமாதானம், நீடிய பொறுமை, தயவு, நற்குணம், விசுவாசம், சாந்தம், சகோதரநேகம் மற்றும் அன்பை அணிந்துகொள்ளுங்கள் என்றும் நாம் அறிவுறுத்தப்படுகிறோம். “இவைகள் உங்களுக்கு உண்டாயிருந்து பெருகினால், உங்களை நம்முடைய கர்த்தராகிய இயேசுகிறிஸ்துவை அறிகிற அறிவிலே வீணரும் கனியற்றவர்களுமாயிருக்க வொட்டாது... இவ்விதமாய், நம்முடைய கர்த்தரும் இரட்சகருமாகிய இயேசுகிறிஸ்துவினுடைய நித்திய இராஜ்யத்துக்குட்படும் பிரவேசம் உங்களுக்குப் பரிபூரணமாய் அளிக்கப்படும்” – 2பேது 1:5-11. அந்த இராஜ்யத்தில் பங்குபெறுவதையே நம் இலட்சியமாகவும் குறிக்கோளாகவும் கொண்டிருப்போமாக!

## யார் நிலைநிற்பார்?

நாம் பரீட்சையின் வேளையில் இருக்கிறோம் என்பதை நினைவில் கொள்வோம். நம் கர்த்தரின் மரணம் மற்றும் பெந்தெகொஸ்தே நாளுக்கு இடைப்பட்ட காலத்தில் அப்போஸ்தலர்களும் இதற்கொத்த நிலையைப் பெற்றிருந்தார்கள். நம் கர்த்தரின் உயிர்த்தெழுதலுக்குப் பிறகு, அவருடைய சீஷர்களுக்கு ஒரு சிலதடவைகள் அவர் தோற்றமளித்த பிறகு, பல நாட்கள் அவர்கள் அவரைக் காணவில்லை. பின்பு அவர்கள் சோர்வற்று, “காத்திருப்பதில் எந்த பயனுமில்லை”; “நான் மீன்பிடிக்கப் போகிறேன்” என்று ஒரு சீஷர் கூறினார், மற்ற இருவரோ, “நாங்களும் உன்னோடு வருகிறோம்” என்றனர். அவர்கள் மனுஷரைப் பிடிக்கும் வேலையைவிட்டுவிட்டு, மீன்பிடிக்கும் தொழிலுக்கு செல்ல தயாராயிருந்தனர். சீஷர்களுக்கு இது ஒரு பரீட்சையின் வேளையாக இருந்தது. அவ்வாறான பரீட்சையே இன்றைக்கு நமக்கும் உள்ளது. அவ்வாறு இருக்குமானால், அதை விட்டுவிடுவதற்கு இப்போதே ஒரு நல்ல நேரம். யாருக்காவது, கர்த்தரையும் அவரது சத்தியத்தையும் விட்டுவிட்டு அவர் நிமித்தமாக பலிசெலுத்துவதை நிறுத்தும்படி நடத்தப்பட எந்தக் காரணமும் இருக்குமானால், அது அவர்களுடைய இருதயத்திலுள்ள தேவ அன்பு அல்ல, வேறு ஏதோ ஒன்றுதான் கர்த்தர்மீது ஆர்வத்தைத் தூண்டுகிறது; ஒரு வேளை நேரம் குறைவாயிருப்பதாக நம்புவது; பிரதிஷ்டையின் அர்ப்பணிப்பு ஒரு குறிப்பிட்ட காலத்துக்கு மட்டுமே.

ஒரு குறிப்பிட்ட சந்தர்ப்பத்தில் இயேசு தம் சீஷர்களிடம்; “நீங்களும் போய்விட மனதாயிருக்கிறீர்களா?” என்று கேட்டபொழுது இருந்த நிலையே இப்போதும் இருக்கலாம். “கர்த்தாவே, யாரிடத்தில் நாங்கள் போவோம்? நித்திய ஜீவனளிக்கும் வார்த்தைகள் உம்மிடத்தில் உண்டே” என்பதே அதற்கு பதிலாக இருந்தது. கர்த்தருடைய பந்தியைத் தவிர வேறு எந்தப் பந்திக்கு சென்றாலும், நாம் ஆவிக்குரிய ரீதியில் பட்டினி கிடப்போம். வேறு எங்கு செல்வது என்று நமக்குத் தெரியாது. கர்த்தருடைய பந்தியிலேயே நாம் தங்கியிருப்போம். சத்தியம் மற்றும் ஜீவனுக்கான செய்தியால் அவர் நமக்கு போஷாக்களித்து வருகிறார். சத்தியத்தின் மீது பசி தாகம் உள்ளவர்களுக்கு தேவையான எல்லாவற்றையும் அவர் மேஜையின்மீது வைத்திருப்பார் என்று நாங்கள் நம்புகிறோம். நமக்குத் தேவையான ஒவ்வொரு பாடத்துக்குமான சத்தியத்தை வெளிப்படுத்த கர்த்தர் விரும்புவதால், நமக்கு கொடுக்கப்படும். ஏனெனில் “அவர்கள் திருப்தியடைவார்கள்” என்று அவர் வாக்களித்திருக்கிறார்.

-----